

Il-Kwaranturi fil-Knisja ta' San Frangisk

minn

ANTON GALEA

Ta' tfulitek ma tinsieh qatt! Hekk dejjem jigri. Ngħid għalija ż-żmien li għaddejt ma' saqajn il-Patrijiet Frangiskani Konventwali tal-belt Victoria, baqa' stampat f'moħħi, u meta l-istorja ta' dak iż-żmien tiġi quddiem għajnejja, nogħxa nerga ngħix dik l-epoka. Qed nitkellem fuq is-snin 1942 - 1950 meta kont abbatu.

Ma' sħabi l-abbatini l-oħra konna nagħtu s-servizzi kollha fil-knisja. L-abbatini fi żmien kienu bejn wieħed u iehor l-eta' tiegħi. Meta ma kontx l-iskola tal-Primarja, jew nagħmel il-*homework* id-dar, kont issibni fil-knisja; daqqa ngħin il-quddies, daqqa ngħin lill-Fra Ang jew Fra Lipp anke waqt it-tiżjin fil-knisja, u daqqa nigri u nilgħab ma' sħabi fil-kurituri u għonna tal-knisja. Ġie li l-patrijiet ħaduna xi ħargiet jew passigġati fi żmien ir-Rebbiegħa jew is-Sajf. Il-ħargiet fis-Sajf kienu ta' spiss u donnu dakinhar is-sħana tax-xemx ma kenitx tinħass daqs illum. Jew aħna bħala tfa' ma konniex nagħtu kasha!

M'għandniex xi ngħidu, il-festa tal-Kuncizzjoni kienet l-iprem waħda għalina l-abbatini. Dritt warajha, nahseb jien, bħala solennità, kienet tiġi l-festa tal-Kwaranturi li kienet issir fil-fest ta' Kristu Re. Bħall-festa tat-8 ta' Diċembru, il-Kwaranturi kienu jigħdu warajhom kemm lilna, kemm il-komunità Frangiskana u kemm għadd kbir ta' nies mill-gżira kollha t'Għawdex. Devoti tas-Sagrament, kienu jersqu lejn il-knisja ta' San Frangisk sa mill-għurnata tal-Ġimgħa. Imbagħad il-ħadd ma kienx ikun hemm post għal labra fil-knisja waqt il-quddies u l-adorazzjoni.

Il-knisja kien ikun fiha għaxxa taraha mzejna. Ma kienx ikun hemm it-tiżjin massiċ li kien jintrama għall-festa tal-Immakulata, imma d-dehra tal-maqdes Frangiskan fil-festa tal-Kwaranturi kienet kalamita għad-devoti.

L-altar maġġur

Id-dilettanti tal-knejjes f'Għawdex minn dejjem kienu bla għadd. Għat-tiżjin ta' din il-festa, kienu jkunu Ganni Galea tal-Orjenti u Gorġ Saliba l-ħaxxiex. Il-mira ta' dawn kienet tkun billi jagħtu dehra mill-isbaħ lill-altar maġġur billi hu kien il-qofol tal-Kwaranturi. L-iktar li kienu jispikkaw kienu l-ġilandra u r-raġġiera li kienet tinfetaħ qisha mrewħa kbira wara s-sett gandlieri tal-primu. Illum tintuza ġilandra maestuza li trid seba' għajnejn biex taraha, izda r-raġġiera ma hix l-istess waħda tal-lum. Kienu jitpoġġew l-aqwa żewġ settijiet

ta' gandlieri, il-primu u s-sekonda. Kuntrarjament għal dak iż-żmien, illum jintużaw erba' saffi ta' gandlieri fl-altar maġġur. Bejn il-gandlieri ma kinux jużaw fjuretti, imma vażetti twal bil-fjuri li kienu jinstabu fil-gonna tagħna dak iż-żmien tas-sena. Ma konniex għadna nafu fil-ward ezotiku li jzejjen bih il-Gwardjan tal-lum! Fit-tarf tal-altar, fuq nett kienu u għadhom jitpoġġew żewġ angli f'pożizzjon imtajjra, xogħol mill-aqwa ta' Wistin Camilleri. Dawn l-istess angli narawhom ukoll mal-pavaljun tal-Kuncizzjoni. Wieħed minn dawn l-angli kien iżomm f'idej għanqud għeneb waqt li l-iehor kellu ftit sbul. L-għeneb kien ikun naturali waqt li qatta żgħira ta' sbul kienet tintrefgħa ta' kull sena friska friska mill-għalqa. Guzepp Debattista tal-Kliku li kellu l-forn f'dik il-blokka ta' bini li twaqqgħet bejn il-1986 u 1987 biex titkabbar il-Pjazza ta' San Frangisk, kellu sigra kbira tal-għeneb fil-bitħa. Minnha kien jagħzel l-aqwa xenxul imwaħħar u joffrih biex jitpoġġa f'idejn l-angli. Hekk ukoll għall-angli l-iehor, kienet tinzamm kull sena qatta żgħira ta' sbul naturali. Illum l-għeneb hu tal-plastik u s-sbul hu magħmul mill-fidda.



Tul it-tarf tal-presbiterju, kienu jintramaw ġinokkjaturi kbar għall-adoraturi. Kienu jkunu miksiya b'damask aħmar u kellhom imħaded baxxi, miksiya wkoll bl-istess drapp għall-adoraturi.

Żewġ gastri tal-kewba b'zewġ qsari tat-terrakotta mill-ifjen u li fihom ġieli li tpoġġew xtieli tal-fjuri jew tad-dell mill-isbaħ, kienu jiġu mislufa miz-zija Vitorin biex jitqegħdu waħda kull naħa tal-altar maġġur.



Id-damask kien jintrama fil-knisja kollha u kienu wkoll jarmaw il-pavaljun fl-ark ta' fuq l-altar magġur. Dan l-istess damask kien jibqa' mdendel għall-festa ta' San Franġisk u tal-Kuncizzjoni.

Dak iż-żmien kienet id-drawwa li jiksu l-art tal-knisja bil-weraq tar-rand. Kien jieħu ħsieb li jferrxu Toni ta' Lejċa, anzjan li kien jgħix mal-patrijiet u kellu ċella għalih fil-kuritur t'isfel tal-Kunvent.

L-Adorazzjoni

Il-ġranet tal-Kwarantuni, li kienu jsiru għall-aħħar ta' Ottubru, kienu mferrxa fuq tlett ijiem; il-Ġimgħa, is-Sibt u l-Ħadd. Il-Ġimgħa wara l-quddiesa tas-7.00am kienet issir purċissjoni bis-Santissimu Sagrament fil-knisja. Konna nieħdu sehem fiha l-abbatini, in-novizzi u l-patrijiet li dak iż-żmien kienu mhux ftit. Kienet titkanta l-Litanija tal-qaddisin kollha u jingħad t-talb skont ir-Ritwal. Immedjatament wara kienet tibda l-Adorazzjoni solenni. Filgħaxija fl-Ave Marija kien jitkanta l-Għasar, u issir il-prietka. Wara, bis-sehem tal-mużika, kien jitkanta "O Salutaris Hostia" u t-"Tantum Ergo". Il-funzjoni kienet tispicċa bil-barka sacramentali.

Fl-4.00am tas-Sibt kienet issir Espożizzjoni Solenni. Wara fis-7.00am quddiesa kantata "Pro Pace" u filgħaxija kollox bħal jum ta' qabel.

Il-Ħadd ġurnata tal-festa, kienet tkun tant mistennija. Fl-4.00am kienet issir Espożizzjoni Solenni, fil-5.00am Matutin bil-kant Gregorjan u r-Responsorji bil-mużika. Fid-9.00am kienet toħroġ il-quddiesa solenni li għaliha aħna l-abbatin konna rridu nattendu. Wara l-Vangelu kien isir il-panigierku, li għalih kienu jagħtu sehemhom l-aqwa predikaturi. Fit-3.00pm għasar solenni bil-mużika, kant tal-Litanija tal-qaddisin kollha u purċissjoni mmexxija mill-Eċċ. Tiegħu Mons Ġ. Pace, Isqof t'Għawdex.

Għall-ħinijiet tal-Espożizzjoni kienu jiġu nies minn kull rokna t'Għawdex, allavolja dakinhar ma kienx hemm il-kumdità ta' trasport bħal ma għandna llum. Il-knisja dejjem mimlija. Iz-zija Vitorin, li magħha kont ngħix, kienet teħodni magħha. Dakinhar kulhadd, jiflaħ jew ma jiflaħx, irid joqgħod għarkupptejh! Konna npoġġu fil-post tagħna tas-soltu mal-passaġġ ta' quddiem il-kappella tal-Madonna tas-Saħħa. Warajna kienu dejjem jokkupaw ringiela sigġijiet il-familja Mifsud Bonnici, Maltin, refuġjati tal-gwerra li kellhom id-dar tagħhom fi Triq Putirjal, Għawdex. Is-Sinjura Bonnici qatt ma baġtet it-tfal weħidhom il-knisja, imma dejjem kienet iġġorrhom magħha. Fl-adorazzjoni, din il-familja, bħan-nies kollha kienet tgħid ir-rużarju, talba li għalina t-tfal kienet tkun xi ftit monotona. Sena fost l-oħrajn, ġara li t-tfajjel Ugo, (illum eks-President ta' Malta), bħal kull tifel ieħor kien xi ftit għajjen u ma kienx jirrispondi fil-ħin it-talba tal-Ave Marija. Allura l-mamà tiegħu kienet tkun pronta, minn taħt l-ilsien tgħidlu, "Għid Ug" ! (Ug imqassra għal Ugo). Hekk kienu l-ommijiet ta' dak iż-żmien. Serjetà u sodezza.



Il-Purċissjoni

Il-ġurnata tal-Ħadd kienet tkun wisq mistennija, l-iktar għall-purċissjoni ta' filgħaxija. L-abbatini konna ningabru minn kmieni wara nofsinhar, u wara l-kant tal-għasar kienet tibda l-puċissjoni. L-ewwel kien jimxi l-istandard bil-Fratelli tal-Kunċizzjoni, warajhom it-Terzjarji ta' San Frangisk, is-salib tal-kleru merfugħ min-novizz l-aktar anzjan b'żewġ abbatini bl-akkolti. Xi erba' abbatini konna nimmarċjaw immedjatament wara. Imbagħad kien imiss lin-novizzi bis-surmast tagħhom. Il-kleru ta' San Ġorġ dejjem kien ikun mistieden, ilkoll libsin dik l-alba illamtata u l-pjaneta. F'idejhom kienu jzommu torċa mixgħula. Il-patrijiet Frangiskani, wara rappreżentanza mill-kunventi tal-Agostinjani u Kapuċċini kienu jimmarċjaw fl-aħħar tal-korteo. Għal din il-purċissjoni, aħna l-abbatini konna nillatikaw min minna kellu jerfa' gabarrejiet imdaqqa bil-petali tal-ward biex inferrxu quddiem is-Sagrament. Basktijiet sħaħ bil-ward kienu jingabru l-Ħadd filgħodu wara sejhiet li l-Gwardjan kien jagħmel lir-Rabtin. L-isfera bis-Santissmu kienet tkun dejjem merfugħa mill-Isqof, mgħejjun minn żewġ monsinjuri tal-Katidral. Il-baldakkin kien jintrefa' minn sitt persuni ta' ċertu klassi, waqt li l-umbrella kienet dejjem tkun f'idejn it-Tabib Anton Tabone, President Djoċesan tal-Azzjoni Kattolika t'Għawdex.

Il-purċissjoni kienet tiġbed għal Triq Palma, Pjazza t-Tokk (illum Pjazza Indipendenza), tgħaddi minn quddiem il-knisja ta' San Gakbu, Triq it-Tiġrija (illum Triq ir-Repubblika), Triq Putirjal u terġa għal Pjazza San Frangisk. Żewġ moti solenni kienu jilqgħu l-purċissjoni hekk kif din tasal quddiem il-knisja tas-Sorijiet Frangiskani fi Triq Palma u minn quddiem il-knisja ta' San Gakbu..

Il-purċissjoni ma kienitx tispicċa fil-knisja, imma fl-entratura ta' bejn il-bieb ta' barra u l-antiporta



tal-knisja, fejn kien jintrama artal zgħir imzejjen bil-gandleiri u ward. Malli jasal is-Sagrament fuq iz-zuntier dan kien jiġi espost fuq l-altar. Man-naħa ta' fuq tal-bieb prinċipali kienet titwaħhal pittura fuq biċċa triplaj





ta' żewġ angli għarkupptejhom jaduraw lil Ġesù Ostja fi sfera. Hekk ukoll maz-zokklatura tal-faċċata tal-knisja kien jitwaħħal damask tul it-tlett ijiem tal-Kwaranturi. Ta' kull sena kienet tkun mistennija l-prietka minn xi sacerdot gwapp li kien jitla' fuq il-pulptu armat apposta maġenb iż-żewġ targiet tal-bieb principali. Wara kienet tingħata l-barka Sagramentali. Hadd ma kien jitlaq qabel it-tmiem.

Fil-festa tal-Kwaranturi tal-Hadd 28 t'Ottubru 1945, hekk kif ingħatat il-barka fl-aħħar, sar programm muzikali mill-Banda *La Stella* mis-7.00pm 'l quddiem taħt id-direzzjoni ta' Mro G. Giardini Vella¹.

Fis-sena 1955, il-purċissjoni tal-Kwaranturi li għal snin twal ħarġet mill-Knisja tal-Patrijet Frangiskani Konventwali, ħadet svolta oħra. Dan billi flokha bdiet issir manifestazzjoni Nazzjonali ad unur l-istatwa ta' Kristu Re li kienet u għadha tinstab fi Pjazza t-Tokk, (illum Pjazza Indipendenza). Dan hu l-monument tal-Gwerra li jfakkar l-Għawdxin li mietu fl-aħħar gwerra. Minn żmien qabel il-poplu Għawdxin kien ġie mħegġeg permezz ta' kitba fil-gazzetti "biex jieħu sehem fil-festi li sa jsiru u b'hekk nuru mħabbitna lejn is-Sultan tas-Slaten". Ġew imħajjra wkoll biex itellgħu l-bnadar fuq il-bjut tad-djar u biex issir mixegħla lejlet u nhar il-festa, speċjalment it-Tokk fejn hemm l-istatwa ta' Kristu Re².

Għas-sena 1956, il-kumitat organizzattiv tal-Festa ta' Kristu Re kien ħareġ programm speċjali għall-jum tat-28 ta' Ottubru. Fit-3.15pm il-parroċċi kollha ta' Għawdex, l-għaqdiet, xirkiet u movimenti Għawdxin kellhom jingemgħu ħdejn it-Technical School fi Triq it-Tigrija. Fit-3.30pm jibda jimmarċja l-Korteo Nazzjonali tul it-Tigrija. Meta kull parroċċa jew ghaqda tasal it-Tokk, tpoġġi kuruna quddiem il-Monument ta' Kristu Re. Fl-4.00pm issir taħdita tal-okkażjoni, (dik is-sena saret minn Patri Fidiel, Kapuċċin), u fl-4.30pm Trina Benedizzjoni mill-Isqof. Għall-kumdità ta' kulhadd kien hemm venda tal-karozzi tal-linja mill-irhula kollha għall-belt Victoria³. Imma ġara li bħal ħafna okkażjonijiet oħra, din il-manifestazzjoni Nazzjonali li qerdet il-purċissjoni tal-Kwaranturi mill-Knisja ta' San Frangisk, bdiet tmajna sakemm ġiet fix-xejn.

Fi żmien il-Gwardjan P. Dumink Bonello (1983-1986), il-Kwaranturi bdew jiġu ċelebrati f'Settembru⁴. Il-purċissjoni reġġet kważi ħadet il-forma l-antika. Din ma baqgħetx issir fil-qalba tal-belt, imma fl-akkwati u toroq ta' madwar il-knisja tal-patrijet. Minn dakinhar 'l hawn, il-festa reġġet qed tigi organizzata bl-aħjar mod xieraq u b'pompa liema bħalha. It-tizjin u tindif fil-knisja, grazzi għall-Gwardjan Fr. Joe Xerri, mgħejjun minn zghazagħ u *helpers* ikun bħal dejjem fl-aqwa tiegħu. In-nies li jiffrekwentaw il-knisja għadhom jieħdu sehem, għalkemm m'għandniex xi ngħidu mhux daqs fl-antik! Fuq iz-zuntier jintramaw xi arbli bil-bnadar, waqt li t-toroq minn fejn jgħaddi s-Sagrament jiżzejnu l-galleriji u t-twieqi b'damask, qsari u dwal. Il-qniepen jerggħu jsemmgħu leħinhom iktar mis-soltu mill-kampnar. L-abbatini u l-fratelli tal-Kunċizzjoni jimlew is-sagristija u l-knisja u jagħtu ħajja oħra ta' attività. Hekk jixraqlu s-Sagrament!

Illum il-ġurnata issir festa mill-aqwa. L-adorazzjoni tan-nies tkun tul il-jum. Bejn is-Sibt u l-Hadd issir dik ta' matul il-lejl bil-preżenza tal-Moviment Ewkaristiku mmexxi minn Mons. Rużar Borg. Dawn jagħmlu l-jiem espressjoni ta' mħabba lejn dak li jzommna qawwija u sħaħ. Il-kwaranturi jiġu fit-tmiem hekk kif il-purċissjoni tidhol fil-knisja u wara l-kant tat-Te Deum tingħata l-Barka Sagramentali. F'dawn l-aħħar snin il-quddies ta' filgħaxija tul il-jiem tal-kwaranturi tkun animata minn kor. Fil-preżent qed ikanta l-Chorus Urbanus. L-għanjiet Ewkaristiċi waqt l-adorazzjoni komunitarja jkomplu jsebhū l-ambjent biex kollox ikun f'sinfonija ta' tifhir...

LILEK O ALLA NFAHHRU GHAX INTI TAJJEB.

LILEK IRRODDU HAJR.

1 Il-Berqa 25 ta' Ottubru 1945 p.7

2 Il-Berqa 25 ta' Ottubru 1956 p.7

3 ibid

4 San Frangisk 2005: Alexander Bonnici OFMConv. p. 94